

श्रीः
श्रीमते रामानुजाय नमः
श्रीमते निगमान्तमहादेशिकाय नमः

श्रीनिवासरामानुजमहादेशिकैः (मैसूर आण्डवन्) संस्कृतभाषायां अनुवाद्य
अनुगृहीतं तिरुवरङ्गत्तमुदनार् विरचितम्

॥ श्रीरामानुजनूत्रन्दादि ॥

This document has been prepared by

Sunder Kidāmbi

with the blessings of

श्री रङ्गरामानुज महादेशिकन्

His Holiness śrīmad āṇḍavan śrīraṅgam

श्रीः
श्रीमते रामानुजाय नमः
श्रीमते निगमान्तमहादेशिकाय नमः

॥ श्रीरामानुजनूत्रन्दादि ॥

तनियन्गळ्

पूर्वात्ताघविनाशनाय विमले जातस्य वंशान्वये
श्रीरङ्गामृतनामधेयसुधियो जाम्बूनदाभं शुभम्।
पादाभोजयुगं मदीयशिरसो भूषायितं चेदृशः
याम्याशाकृतवासयामपुरुषाकृष्टो भवेयं कथम् ॥

चित्त ! त्वं विषयानुभूतिमखिलां चिन्माधुरीं निष्फलां
मत्वात्मानमुपेयिवत्सु भवजेत्रहं यशो यो दधे।
तादृग्लक्ष्मणपादवर्णनपरं श्रीरङ्गपीयूषिणा
भक्त्यांतादिशतं कृतं च पठितुं देह्यभ्यनुज्ञां मम ॥

श्रीरङ्गामृतसूरिराडतिशुचिः पुण्याकृतिस्सञ्जगौ
श्रीरामानुजनामतोऽतिरुचिरामष्टोत्तरां तां शतीम्।
चेतोहारि कलित्तुरै इति युतां वृत्तैरिह द्राविडीम्
सावित्रीस्वरसार्थसारकलितां नः कोनतेतः परम् ॥

षड्भङ्गान्वितदर्शनोन्मथन ! भो रामानुजाचार्य ! ते
पादाभोजयुगे सुयोजितवचस्सेवापराणां सताम्।
आदायोक्तिचयं नुतानि भवतो नामानि नक्तंदिवम्
चित्ते मे निवसंत्वितिह्यनुगृहाणैषा परा प्रार्थना ॥

पुष्पावासरमानिवासहृदयैकोपासिकार्यात्मज -
प्राप्याङ्घ्रिश्रयणावितस्य महतो रामानुजस्याऽन्वहम्।

नानाशास्त्रविदाश्रयार्थकलितोदारावतारस्य तत्
पादाब्जे समुपेत्य जीवितुमितो ब्रूमोऽस्य नामानि हत् ॥ 1 ॥

माध्वीस्यन्दिमहामहीरुहवृतावाचीलसद्रङ्गराट् -
पादाब्जेतरचित्तवृत्तिमनुजान् सन्त्यज्य रामानुजः।
श्रीमत्कल्यारिसूरिपादकमलद्वन्द्वातिभक्तो बभौ
तच्छीलस्मृतिशीलमेव मम हज्जाने न तत्कारणम् ॥ 2 ॥

हे गंभीरमदीयमानस ! नमस्तुभ्यं कुतोवेति चेत्
यद्रक्षः प्रकृतिप्रजाव्यतिकरात् व्यावृत्य मां सद्गुणे।
शिष्टाचाररते श्रितातिसुलभे योगीन्द्ररामानुजे
भक्तिर्मुक्तिकरीति ये विदधिरे तत्पादसाच्चाकरोः ॥ 3 ॥

कालादीनां निदानं हरिरिति कृतिभिः प्राह रामानुजार्यः
मामेकं वस्तु कुर्वन्नमतिवशकृतानादिपापान्यलुम्पत्।
स्वीये पादाम्बुजे मे शिरसि निहितवान् मां च पूतं वितेने
तन्नूनं नैव काचिद्विपदिह घटते भाग्यवान् कीदृशोऽहम् ॥ 4 ॥

श्रीमद्रामानुजो नस्सकलविधधनं हीत्यविज्ञाय मौढ्यात्
निन्देयुश्चेन्मनुष्याः कलिमलहृदया स्सातु सत्कीर्तिरेव।
तन्निष्ठोत्कृष्टशीलप्रमुखगुणजुषस्सज्जना अस्मदुक्तौ
भक्त्युन्मेषप्रपत्तिक्रमयुतकवितायां न पश्यन्ति दोषान् ॥ 5 ॥

प्रीत्यान्यादृशधीविलासकविराङ्गबुद्धार्थरम्योक्तिभिः
स्तोतुं योग्य उदारधीरनुपमो रामानुजार्यो मुनिः।
तत्तादृग्वरकीर्तिवर्णनविधौ चित्तं प्रवृत्तं तद -
प्यंहोलिप्तमहो ! विहीनमतितोत्साहौ ममावेदितौ ॥ 6 ॥

अस्मत्कूराधिनेतुस्त्रिविधमदमहागर्ततीर्णस्य सूरेः
 यस्याशक्यं गुणानां कथनमपि तदीयाङ्घ्रिलाभात् परन्तु।
 सङ्कीर्त्यानेकपापप्रशमनकररामानुजीयान् गुणांश्च
 व्याधूतात्मस्वरूपाननुगुणसरणेर्मेप्रयासो न भावी ॥ 7 ॥

अत्यन्तश्रमकारिबाह्यविषयाभोगान्धकारप्रणा -
 शार्थं यस्तु सरोमुनिश्रुतिशिरस्सारान्वितां द्राविडीम्।
 वर्तीकृत्य पुरा विदीपयति तं चित्ते निधायाम्नः
 यः प्रादीपयदत्युदारमहिमा रामानुजो नः प्रभुः ॥ 8 ॥

सर्वेशानसुखावलोकनरिपुस्वान्तस्स्थितान्धन्तमो -
 नाशायैव पुरा प्रकाशितवतो ज्ञानप्रदीपं मुनेः।
 भूताख्यस्य पदाम्बुजे विधृतवान् रामानुजार्योऽनिशं
 तत्कल्याणगुणानुभूतिरसिका ये ते त्रयीरक्षकाः ॥ 9 ॥

ध्वन्तं प्रोत्सार्य लक्ष्मीधरमनुभवता बर्हिपुर्यां यथावत्
 व्यक्तं तत्सर्वमुक्तं द्रविडकविमहन्नामभाजा तदीयौ।
 चार्वङ्गी यो नुनाव प्रथयति च महायोगिरामानुजार्यः
 तस्मिन् ये भक्तियुक्ताः कलितनिजशिरस्तत्पदा नित्यवित्ताः ॥ 10 ॥

सारासारविवेकभासुरचतुर्वेदार्थसारार्थिकाम्
 चारुद्राविडसूक्तिमाह च धराव्याप्तं यदीयं यशः।
 तत्तादृङ्गुनिवाहनाङ्घ्रिकमलापीडं च रामानुजम्
 संश्रित्योल्लसतां अनुष्ठितिरसावित्यक्षमा शंसितुम् ॥ 11 ॥

सर्वोद्देशविसारिकीर्तिमहितश्रीभक्तिसाराभिध -
 श्रीयोगीन्द्रपदांबुजाश्रित मनोरामानुजस्यान्वहम्।
 युक्तं रम्यपदाब्जसंश्रयणमित्युद्वेलभक्त्यञ्जिताः
 नान्यत्रेति दृढं विदन्ति सुधियस्तेष्वेव भक्तोऽस्म्यहम् ॥ 12 ॥

आत्मारामरुहातिरम्यतुलसीमाला स्त्रयीसंनिभाः
 चारुद्राविडवाक्स्रज स्समयुनग्रङ्गेशपादांबुजे ।
 तादृग्भक्तपदाब्जरेणुचरणानन्यप्रिय स्सत्यधीः
 श्रीरामानुज एव तत्पदसरोजं मे गतिर्नान्यथा ॥ 13 ॥

रम्या श्श्रीकुलशेखरास्यगळिता श्शात्रोक्तितुल्या गिरः
 तास्स्तुन्वन्ति च ये महामतियुता स्तांस्तौति रामानुजः ।
 श्रीमान् मां स न मुञ्चतीति विदितः प्राप्यार्थमुत्कण्ठितः
 तप्तवारण्यनगार्णवेषु च तपो दग्धुं तनुं नायते ॥ 14 ॥

अश्रान्तानूनपूर्वाधिकललितमहास्नेहनावर्तकृष्टेः
 नित्यानन्दस्वरूपाद्यकथनकृततन्मङ्गलाशासनस्य ।
 पादावाश्रित्य नित्यं महदभिधमुनेर्योऽलसत्तादृशस्य
 नेक्षे रामानुजस्योत्तमगुणकथनासक्तिहीनान् ततः किम् ॥ 15 ॥

रङ्गाधीशोत्तमाङ्गोचितरुचिरसुमस्रग्धरा तां च गोदा
 देवायाधारयत्तन्निरुपधिकरुणायुक्तजीवोऽत्युदारः ।
 श्रीमद्रामानुजार्य श्श्रुतिषु च निरधास्वाहितोपप्लवासु
 क्षोण्यां त्राणाय तासां ननु कलिमदनाशाय जज्ञे मुनीद्रः ॥ 16 ॥

श्रीशं प्रत्यद्वितीयं मदगजसदृशं सर्वशास्त्रेड्यमानम्
 देवं श्रीभक्तजीवं कलिदमनगुरुर्निर्ममे यः प्रबन्धम् ।
 दिव्यं संसारतापप्रशमनमनघं भक्तिमान् यश्च तस्मिन्
 तं ये रामानुजार्यं ययु रतिसुखदुःखा स्स्यु रेकस्वभावाः ॥ 17 ॥

गूढार्थक्लेशसाध्यश्रुतिशिखरगिर स्सर्वसामान्यवेद्याः
 कर्तुं जज्ञे प्रबन्धं शठरिपुरकृत द्राविडं चारु वेद्यम् ।
 तध्यानैकात्मलब्धेः मधुरकविमुनेस्सद्गुणान् यस्त्वनावीत्
 सर्वात्मोज्जीवनार्थ्यप्यतिशयसहकृन्मेऽद्य रामानुजार्यः ॥ 18 ॥

ऐश्वर्यं त्वमितं प्रसूर्जनयिता श्रेयः प्रदाता गुरुः
 सौरभ्याधिकपुष्पसंभवरमाजानि श्च नारायणः।
 सर्वोदारगुणानुभूतिसुखदाः वाच श्शठारे रिति
 क्षोण्यां यः प्रबुबोध मे ह्यमृतवद्रामानुजोऽतिप्रियः ॥ 19 ॥

भद्रश्रीवनमध्यदीप्तकुरुकानेतु स्सुधास्यांबुजात्
 हृद्या निर्गलिता महोपकृतिनः पीत्वा शठारेर्गिरः।
 अत्यानन्दमुपेयुषां प्रियतमा ये तत्प्रियो यो मुनिः
 नाथ स्सोऽपि च यस्य चेतसि महान् रामानुजो मे निधिः ॥ 20 ॥

शुद्धानुष्ठानभाजः पदयुगमुपयातो मुनेर्यामुनस्य
 प्राप्यं रामानुज स्सन् यतिपतिरवनौ मां ररक्षानुकम्पी।
 तच्चेतो नूनमेत्याधमजननिलयं वार्षुकस्त्वं निधीनाम्
 मेधोऽसी त्यादिमोघोत्किभि रतिकृपणाभिर्न याचे कदापि ॥ 21 ॥

स्कन्दस्तम्बेरमास्यश्चसनसखमहादेवदुर्गाज्वरासु
 प्रेत्यानीकं निवृत्तास्वनितरगतिकं संस्तुवन्तं च बाणम्।
 पूत ! श्रीकृष्ण ! पाहि त्रिभुवनपरिपालेत्यरक्षत् स यस्य
 स्वान्ते रामानुजार्य स्स हि विपदपनोदं धनं मे समिन्धे ॥ 22 ॥

सद्भक्तैर्यं विदित्वा विपदुपशमनं स्वीय मक्षय्यवित्तं
 स्वान्तेष्वाराध्यमानं यतिकुलतिलकं ह्यत्र रामानुजार्यम्।
 चित्तेऽहं वञ्चनाढ्ये विविधदुरितकृत्तादृशं संनिवेश्या -
 जस्रं प्रध्याय जीवाम्यत इद मयशः किं नु तत्कीर्तिराशेः ॥ 23 ॥

याते कालेऽद्ययावत् धृतविविधतनुः कर्मभिर्दुष्कृतेद्भैः
 तप्तोऽत्युग्रैश्च तापै रभवमहमितोडाम्भिकाचारनिष्ठाः।
 निश्शेषा स्स्युर्यथामी अधममतरताः खण्डिता येन सत्य -
 ज्ञानं रामानुजं तं त्वभव मुपगतः कृष्णमेघं प्रकृष्टः ॥ 24 ॥

हे रामानुज ! नीलवारिद दयाळोऽहं च दुःखालयः
 मा मेतादृश मात्मसात् यदकरो स्तन्मङ्गला स्ते गुणाः।
 जाता आत्मविधारका अनितरास्वाद्या ममा तिप्रियाः
 को वा वेत्ति धरातलेऽम्बुधिवृते भावं दयाया स्तव ॥ 25 ॥

दोषं मत्पापरूपं दृढममित मपोह्याशु राराजमानम्
 आसेदुर्व्याप्तकीर्तिं प्रकटितमहिमौदार्यरामानुजार्यम्।
 ये यादृक् तेषु दोषः क इह समभवन् कुत्र ते किञ्चरित्राः
 तादृग्दोषश्च तादृक् जनुरपि चरितं किङ्करान् कुर्वते नः ॥ 26 ॥

श्रीमन् ! रामानुज ! त्वं निरवधिकरुणावार्धि रौदार्यशाली
 स्वान्तं मे पापचर्याकुलषितमपि यत्प्राविश स्तद्व्यनक्ति।
 न्यूनाधिक्यादिशून्य स्तव धृतसमताभाव आप्तानुभावः
 ज्ञात्वोद्विग्नं मनो मे भवदमलयशोराशि रित्यङ्किता स्यात् ॥ 27 ॥

भर्तुः कल्मषचित्तकंसदमनस्या त्यन्तशुद्धात्मनः
 भक्तातिप्रियवल्लवीजनपतेः कृष्णस्य पादाब्जयोः।
 द्वेष्टृणामतिदुर्लभस्य च गुणान् रामानुजस्यान्तरा
 ब्रूते मद्ददनं न चापर महो ! मेऽद्याद्भुतं जीवितम् ॥ 28 ॥

य स्सूक्तिं शठकोपयोगिवदनाभोजामृतस्यन्दिनीं
 वेदान्तानुचरीं न्यवासयदहो ! आत्मीयभक्त्यालये।
 तद्रामानुजसद्गुणानुभवानन्दं समासेदुषाम्
 गोष्ठीं प्रीणयतः कदा मम दृशौ किं तद्दया यास्यति ॥ 29 ॥

नित्याना मखिलात्मनां च भुवने विष्णुर्हि शेषीति यः
 प्राहा त्यन्तदयाळु रुत्तममती रामानुजार्योऽनघः।
 चक्रे मा मपि किङ्करं सति तथा किं मोक्षसिद्ध्यापि मे
 किं वा दुःखसहस्रदैः परिवृतो नानाविधैर्नारकैः ॥ 30 ॥

काले वासर -मास -वर्ष -गुणिते त्वद्यावधि स्वान्त ! भोः
 नानायोनिषु तत्र चात्र जननात् नन्वन्वभूम व्यथाः।
 नास्तीतः पर मीदृशी गति रुतेषन्नापि चिन्ता च नः
 प्रत्यक्षीकृतहस्त्यगेश मिह यद्रामानुजं संश्रिताः ॥ 31 ॥

सद्धर्मद्वेषिणार्ता मघमयकलिना सानुकम्पं धरित्रीम्
 सम्भूयोद्धृत्य तत्रे श्रुतिगतशरणागत्यनुष्ठाननिष्ठः।
 य इश्रीरामानुज स्तत्पदकमल मुपाशिश्रियु स्तेषु तेजः
 क्षान्तिस्स्थैर्यं च कीर्तिर्धनममलपरज्ञानमायान्ति नूनम् ॥ 32 ॥

सान्द्रानेकदळोल्लसत्कमलजाकान्तस्य हस्तोज्वलम्
 चक्रं नन्दक आश्रितावनरता कौमोदकी सा गदा।
 शार्ङ्गं चाप्रतिमं विभूषितकर इशङ्खश्च दिव्यायुधा -
 न्येकीभूय सदा सुरक्षितु मिळां रामानुजं न्वाययुः ॥ 33 ॥

श्रीरामानुजमङ्गलावहगुणा धर्मोपरोद्धुः कलेः
 निर्मूलाय सदोन्मुखा अपि तदा नैव प्रकाशं गताः।
 किन्त्वस्मद्विहिताघलेखनविधौ न्यायोक्तिलाभात् परम्
 दग्धान्यञ्चितपुस्तकानि च यदा ते सर्वतो रेजिरे ॥ 34 ॥

याचे नेतरदेवता मिह नरां श्रोद्दिश्य नीचानहम्
 मेघोदार इति प्रियोक्ति मफलां नैव ब्रुवे रङ्गपूः।
 इत्युक्ते तु विसीममोहनजुषो रामानुजार्यस्य ते
 पादाब्जे न हि विस्मराम्यथ च मां पापं कथं लिम्पति ॥ 35 ॥

चक्री स्वाश्रितदुःखनाशनमना स्सर्वात्मशेषी विभुः
 प्रीत्योपादिशदागमोदधिगतं सारांश मात्मोक्तिभिः।
 तत्सारोक्तिभिरेव संसृतिजुषो रामानुजो मानवान्
 संरक्षत्यनुसृत्य ताननुदिनं शीलं प्रभोर्मे न्विदम् ॥ 36 ॥

विश्वव्यापिन आत्तदिव्ययशसो रामायणस्यालयः

भव्यो भक्तिनदीपतेर नुपमो रामानुज स्तस्य च ।
ये वा श्लाघ्यगुणान् स्तुवन्ति सुधिय स्तेषां पदाब्जेषु ये
स्निग्धा श्चक्रु रवाप्य सारविषयान् तत्सेवकं मामपि ॥ 37 ॥

यन्मां वस्त्वधुना विधाय भवत श्रोपासनायां स्थिरम्
कालं चाक्षपयो वृथा नु विषयाभोगेषु किं कारणम् ।
धन्यानां वचनेषु सुस्थित मुने ! रामानुजार्य ! प्रभो !
त्वत्कारुण्य मवेद्यमेव तमिमं सूक्ष्मार्थ मावेदय ॥ 38 ॥

द्रव्यं क्षेत्राणि पुत्रा स्सुरुचिरवरवर्णिन्य इत्युन्मतीनाम्
अस्माकं याचतां तद्दृढहृदयतमोयुक्तदुःखा न्यपोह्य ।
दत्वात्मासीमशोभावहसुगुणगणध्यानयोग्यां मनीषाम्
हे हत् ! रामानुजो हि प्रभवति वद कः क्षेमकारीदृशोऽन्यः ॥ 39 ॥

क्षेमं मोक्षोऽर्थधर्मावुपचितसुगुणः काम एते पुमर्थाः
इत्याहुस्तत्र कामो मुररिपुविषयो ह्युत्तमो नान्यथा स्यात् ।
शेषा धर्मार्थमोक्षा अनितरविषया श्लेषभूतास्तु तस्यै -
वेत्येतद्भ्रामनोऽसाविति विदितगुणः प्राह रामानुजार्यः ॥ 40 ॥

आस्माकीनरमाधवो जनि मजोऽप्यासाद्य चानेकधा
सर्वालोकपथं गतोऽपि विविदुर्नास्यानुभावं जनाः ।
श्रीरामानुज आगते भुवमिहाशेषा ययु श्लेषताम्
श्रीनारायण एव शेषिपदभागित्युत्तमज्ञानिनः ॥ 41 ॥

सरोजनिलयापतिर्निखिलदेहिनामीश्वरः
स रङ्गपति रित्युपादिशदनाविलः पावनः ।
मनोहरविभूषिते युवतिवक्षसि स्थायिनम्
घृणीह मम जीव मप्युदधरच्च रामानुजः ॥ 42 ॥

हे मर्त्याः ! वचनं हितं श्रुणुत वो वक्ष्यामि धर्मद्विषः
दुर्दान्तस्य कलेः परो दमयिता रामानुजो नन्वतः।
नामान्यस्य च गायत प्रवहतो ज्ञानं च भक्तिर्दृढा
पापं मुक्तिविरोधि नश्यति सुधासिक्ता विवक्षोर्गिरः ॥ 43 ॥

लोका इश्रद्धते न मद्बचसि नः को वा पुमर्थो भवेत्
हन्तैवं त्वनुयुञ्जते कुत इदं सेव्यो हि रामानुजः।
यो वेत्ति द्रविडोक्तिबन्धसरणिं त्रेधा विभक्तां तथा
प्राज्ञो वेदचतुष्टये स्मृतिशताभिज्ञश्च सत्कीर्तितः ॥ 44 ॥

नान्यत् प्राप्यं त्वदीयात् वरपदयुगलादद्य रामानुजार्य !
प्राप्यं तादृक् प्रदातुं प्रभवति भवदीयाङ्घ्रियुग्मं हि नान्यत्।
ईदृक्तत्वप्रवक्ता सकलमतिमतां चामतेर्मे गुण स्ते
स्तोतुं तं क स्समर्थः पर मनुभवता वेद्यते त्वार्जवाख्यः ॥ 45 ॥

स्वच्छन्दानि मतानि षट् व्यपगतानि स्युर्यथा भूतलात्
अभ्यस्तद्रविडागमाख्यशठजिद्वाथं हि रामानुजम्।
अज्ञानावसथं च मां सुमनसं कर्तुं मदन्तस्स्थितम्
सर्वाशापरिपूर्णभव्ययशसं सेव्यं प्रणम्याश्रिताः ॥ 46 ॥

श्रीरङ्गाधिपति स्समस्तफलद स्साक्षात्परं दैवतम्
सर्वोपास्य इति ह्युपादिशदिह स्वामी च यो मेऽधुना।
नान्यापास्य मघं विनाश्य हृदयं रामानुजोऽहर्निशम्
त्वध्यास्ते यदिदं च तन्निरुपमं धन्यो मदन्योऽस्ति कः ॥ 47 ॥

भवाभावस्तुत्यस्थिरमहिमरामानुज ! परम्
निहीनत्वस्याऽऽस्ते शरण मतुलस्यापि न मम।
ऋते कारुण्यात्ते तदपि मम नैच्यं शरण मैत्
फले वा सिद्धे नौ किमिह विरहे कारण मितः ॥ 48 ॥

अम्भोजातप्रसूनप्रसृतरसधुनीसिक्तसुक्षेत्रमध्य -
 भ्राजच्छीरङ्गनाथश्रितफलदपदद्वन्द्वधार्युत्तमाङ्गे ।
 श्रीमद्रामानुजे भुव्युदितवति मुनौ स्थापितो धर्ममार्गः
 मायाकृष्टं प्रणष्टं मत मनृतचयं दुष्कलिश्च प्रभग्नः ॥ 49 ॥

लोकव्यापिसमस्तसद्गुणजुषः पादौ यतीन्द्रस्य तौ
 कीदृक्षाविति चेदनुत्तमजनस्वान्तप्रभावर्षिणौ ।
 सन्त्रस्तप्रतिवादिमानसपरिक्षोभोपतापावहौ
 नानादोषयुता मदीयकविता स्स्वीचक्रतुः स्तोत्रवत् ॥ 50 ॥

प्राक् पादाश्रितपाण्डवप्रचलितानीकारिसंहारि -
 सद्भर्मस्थापकवासुदेवसुगुणज्ञानानुभूत्यञ्चितैः ।
 प्राज्ञैर्य स्स्तुतकीर्ति राविरभवत् रामानुजो माऽत्मसात्
 कर्तुं केवल मित्यवैमि न परो हेतुः परामर्शने ॥ 51 ॥

यन्निध्यानेन बाह्या न्यपहतिभयतो व्यद्रवन् षण्मतानि
 क्षोण्यां कीर्तिर्यदीया दिशि दिशि वितता मां च नीचं दयाळुः ।
 आविश्वा नाशयद्यो द्विविध मघमपि त्वङ्घ्रियुग्मे सुबद्धं
 चक्रे श्रीरङ्गराजोऽद्भुतमयकृतयोऽमू हि रामानुजस्य ॥ 52 ॥

आयातः पातुकाम स्सुरतरुरिम मां योऽत्युदारो विपश्चि -
 ल्लोकाशंसाहशील स्त्वथ ऋजुसरणिः दर्शिताश्चर्यचर्यः ।
 नित्या जीवा अनन्ता स्तदुचितनिलयाश्चापि नारायणीयाः
 इत्येतत्तत्त्व मस्थापयदिह विशदं मान्यरामानुजार्यः ॥ 53 ॥

लोकेऽत्युत्तमशीलसङ्घटनकृद्रामानुजार्यस्य तत्
 दृष्ट्वा शील मनुत्तमं तु कुमतान्यस्तानि नारायणः ।
 सर्वं चेत्युपपादकाश्च निगमा गर्वाधिका रेजिरे
 रम्यश्रीकुरुकापुराधिपगिरो वेदोपमा स्सुस्थिताः ॥ 54 ॥

निस्सङ्ख्या स्ते यथार्था भुवि बभु रचला स्सुस्वरा येन वेदाः
 त्राता मेघोपमो य स्स्युरपि सुमनसो दर्शनादेव वश्याः।
 रम्योद्यानावृतश्रीभुजगपतिशयोपासकाभिष्टुतो यः
 तादृग्रामाजुजार्याङ्घ्रुपचरणरतै रन्वयो न स्सनाथः ॥ 55 ॥

क्षोणीं त्रिस्सप्तकृत्वो निशितपरशुनाऽक्षत्रियां य श्रिकीर्षः
 क्रोधोद्रिक्तो व्यतक्ष्णोत् य इह च तमनौत् कीर्तिमूर्तिर्विशुद्धः।
 श्रीमद्रामानुजार्यं तमह मसदृशं संश्रितोऽस्मीत ऊर्ध्वम्
 ब्रूयान्नान्यां रसज्ञा मम गिर मपरं चिन्तयेन्नैव चित्तम् ॥ 56 ॥

श्रीरङ्गाधीशपादाम्बुजपरिचरणैकाश्रयानन्यलाभाः
 आत्मीया बान्धवा स्ते स्युरिति विदितवन्तं समस्तोत्तमं च।
 न्यासोज्जीविप्रपन्नप्रणुत मह मिह प्राप रामानुजार्यं
 नेतो मोहावहं तत्पर मनुचितकृत्यं करिष्ये कदापि ॥ 57 ॥

सत्यैकालम्बितत्वोदधि रधिकयशा मान्यरामानुजार्यः
 कांश्चित् वेदाभ्युपेतृन् स्ववदनगलितार्थो यथार्थो न चान्यः।
 एकं ब्रह्मैव सर्वं तदितर दनृतं त्यक्तदेहा स्तु जीवाः
 यान्त्यैक्यं ब्रह्मणीति प्रलपितवत उन्मर्द्य वादे जिगाय ॥ 58 ॥

आपारावारभूमौ कलितिमिरवृतायां च रामानुजार्यः
 नाम्नायानां महोभिः कलिनिबिडतम श्चेद वासादयिष्यत्।
 आत्मान श्लेषभूता भगवदभिरता स्सर्वशेषी स एव
 श्रीमन्नारायणो ही त्यवगतिविधुरा स्सर्व एवा भविष्यन् ॥ 59 ॥

श्रीमानात्मगुणोज्ज्वलो जलधरः कृष्ण स्स रामानुज
 स्त्वस्मद्वंशशिखामणिः परिषदो विद्यानिधीनां सताम्।
 श्रीकार्यात्मजदिव्यवाक्परिमळावासस्थलान्यादरात्
 अध्यास्ते कमलानिवासनिलयालङ्कारदिव्यस्थलीः ॥ 60 ॥

निष्ठावद्भिर्मुनीन्द्रैः प्रथितमहिमभि स्सेवितस्यात्तकीर्तेः
 न्यासानुष्ठानसिद्धे रनघशुभगुणा श्यार्यरामानुजस्य ।
 पापैर्भूयोऽभिवृद्धैर्भवनिरयगतं चात्मसान्मां विधाया -
 प्यभ्राजन्ताद्भुतं तज्जगदतिविपुलं सञ्जहर्षा भिवीक्ष्य ॥ 61 ॥

श्रीमद्रामानुजार्योत्तमपदकमलानीप्सुशीलाधमेभ्यः
 कल्याणं रङ्गनाथः कथमपि न ददातीत्युदीर्याथ यौऽस्तौत् ।
 तादृक्श्रीवत्सचिह्नप्रसदनफलतत्पादपद्माश्रयोऽहम्
 नासाते पुण्यपापे मयि हृदयमितो विह्वलं नैव मे स्यात् ॥ 62 ॥

भग्ना विद्राविता स्ते षडिह मततरून् शिश्रियुर्वस्तुकामाः
 मूर्तीभूताविवेका स्त्वदुदयफलत इशीलशिक्षैकदीक्षः ।
 कारुण्येनान्वधावो वशयितु मखिलान् प्राज्ञ ! रामानुजार्य !
 त्वत्पादाब्जे गुणाढ्ये गज इव करिणी मन्वयेऽस्मिन् दयस्व ॥ 63 ॥

आस्माकीनः प्रमत्तो यतिपति रिभराजो हि रामानुजार्यः
 श्रीकार्युद्भूतगानोल्लसितमधुरवाग्वारिधारोन्मदश्रीः ।
 दार्वदायाग्रहस्ते महदतुलचतुर्वेदरूपं यथार्थम्
 हन्तुं वोऽत्राभियातः प्रहरति कथकाः ! जीविताशां जहीत ॥ 64 ॥

श्रीरामानुजयोगिराजकरुणालब्धोत्तमज्ञानतः
 विध्वस्ताः कथकाः कदापि सुधियां नान्तर्व्यथा स्यादितः ।
 भाग्याढ्या वसुधा कला स्त्वविकला स्सत्यार्थशीला बभुः
 नानादोषविदूषिता अपि ययुर्निर्दोषितां मानुषाः ॥ 65 ॥

ज्ञानं भक्त्याम पक्वं तदनुदिन मुपास्यैकरूपं यदीयम्
 तादृग्भक्ताय मुक्तिं वितरति हि रमावल्लभ श्वेत् कृपाब्धिः ।
 घोरैर्नोमन्मनोऽघप्रशमनचतुर स्त्वार्यरामानुजार्यः
 दत्त्वा पूर्णानुकम्पाशरण मुपनतेभ्योऽथ मुक्तेः प्रदाता ॥ 66 ॥

धर्मात्मा वासुदेव स्वचरणशरणायातधर्मेशसूनोः

हेतोर्दुर्योधनादीन् शतमपि सुकरं घातयामास तेन ।

दत्तं देवेन देहाद्यखिल मिह समस्तात्मनां स्वाप्तिहेतोः

एतद्रामानुजः को यदि न च समदेक्ष्य त्वरक्षिष्यदस्मान् ॥ 67 ॥

आश्चर्यक्रियपाण्डवप्रियहरिः प्रोवाच गीतां रथे

तस्या श्च स्वरसार्थबोधनपरं भाष्यं व्यतानीत् सुधीः ।

श्रीरामानुजसंयमी तमिह ये संसेविरे सज्जनाः

श्लिष्टे तत्सुगुणेषु जीवमनसी मे स्यात् समः कोऽपरः ॥ 68 ॥

आलोक्यात्मस्थितिं प्राक् अपगतकरणां स्मृत्यपेतां च सृष्टेः

देवः कारुण्यतो मे व्यतरदपि समस्तानि तानि स्वयं तौ ।

स्वीयौ पादौ प्रदर्शयोदधर दिह च नेत्यूनता मेत्य भूयः

भूत्वा रामानुजात्मा प्रपदनकरणात् मा मरक्षत् भवाब्धेः ॥ 69 ॥

हे रामानुज ! मां कुवृत्त मपि मे पश्येर्गुणाभ्भोनिधिम्

त्वां चैवेह तदा त्वदीयकरुणावीक्षैव युक्ता मयि ।

किं चैकोऽपि यदीक्ष्यते गुणकणो ! नास्त्येव किं तावता

किंवा जानत आश्रिता स्तव दयां ब्रूयुश्च वेलातिगाम् ॥ 70 ॥

श्री रामानुज ! भो उदार ! सुमहन् ! चित्तं मदीयं ययौ

त्वत्पादाम्बुजयो रधोध उभयोर्भक्तिर्मदीया तयोः ।

सम्यक् शिक्षण मैत् मदाचरण मप्यन्तं गतं ते गुणैः

प्रारब्धं दुरितं त्वदीयकरुणाभूम्ना ममोन्मूलितम् ॥ 71 ॥

श्रीमान् रामानुजार्यो विदधदधिक मात्मीय मौदार्य मुर्व्याम्

दुष्टान् व्यद्रावयत्तान् परिचितकलहान् दुर्मतस्था नशेषान् ।

शुद्धं त्वाम्नायमार्गं निरघमिह समास्थापयच्चेति मत्वा

हार्देन प्रीतिभूम्ना प्रणुतिपरमहद्भि स्समं मां च चक्रे ॥ 72 ॥

औदार्येण महानुकम्पनतया शीतांशुवच्छीतल -
 स्वान्तत्वेन च भूतलाखिलजनत्राणां यथार्थं शुभम् ।
 ज्ञानं चोपदिशन्त मन्वह महं ध्यायामि रामानुजम्
 स्वान्ते तेन विना ममास्ति न परा सञ्चिन्तनादिक्रिया ॥ 73 ॥

पापाचारैर्न्यूरूपि श्रुतिविहितपथो नेति तान् चक्रपाणिः
 चक्रेणा तिङ्णुतेन क्षिति मघरहितां कर्तुकामो विहन्ति ।
 श्रीमद्रामानुजस्तु च्युतनिगमसृतीन् मेघवत् सद्गुणौघः
 तत्तत्कालानुरूपस्फुरदमलनयैर्भञ्जयत्यन्यवादान् ॥ 74 ॥

शङ्खा मुक्ताश्च रम्याः परित उपचिता यद्भुवं रङ्गनाथः
 हस्ताभ्यां शङ्खचक्रे दधदखिलजनान् मोहयन् नः पुरस्तात् ।
 तिष्ठं स्त्यक्ष्यामि न त्वा मिति कथयति चेत् मान्य ! रामानुजार्य !
 क्रान्त्वाकर्षन्ति मां ते ह्यनितरसुलभा स्सद्गुणा नन्वजस्रम् ॥ 75 ॥

श्रीमन् ! रामानुजार्य ! स्थिरतरसुयशा भूरिवारिप्रवाहः
 रम्य श्श्रीवेङ्कटाद्रिः परमपद मथो क्षीरवार्धिश्च शस्यः ।
 नूनं यावन्त मानन्दधु मिह भवते तन्वते त्वत्पदाब्जे
 तावन्तं हि प्रमोदं वितनुत इति ते देहि मे सानुकम्पम् ॥ 76 ॥

अन्यालब्धां दयां ता मतनुत मयि तान्यागमद्विष्मतानि
 प्राभाङ्गीत् तत्तदर्थैर्निगमगतगिरामेव कीर्त्या ववार ।
 क्षोणीं मत्पापकर्माण्यखिल मपनुनोदैव रामानुजार्यः
 तस्यौदार्यैकमूर्तेर्मनसि तु करणीयं नु किं वापरं स्यात् ॥ 77 ॥

श्रीमन् ! रामानुजार्य ! त्वमिह बहुपरिक्लेशतो मोहयन् माम्
 प्रीत्या सम्यक् प्रविष्टो हृदयमपि तथा तद्गतात्मापहारम् ।
 दोषं चोन्मूल्य शिक्षां व्यतर उदधिजाजानिपादाब्जनिष्ठम्
 चाकार्षीं स्तन्मनो मे कलुषितविषयः कोऽपि नैवोपयाति ॥ 78 ॥

मिथ्याभूतान् जगत्यां प्रकटितविषयान् खण्डयित्वा दुरर्थान्
 श्रीमद्रामानुजार्यो समवति शुभदं सत्य मर्थं महीष्ठाः।
 मान्या स्वोत्तारिकान्या जगति भवति वा स्वेष्टदा देवतेति
 म्नाः खिन्नाः कृशाङ्गा अकृतसुमतयो द्वापरस्था वृथाहो ॥ 79 ॥

येऽविस्मृत्य स्थिती स्ता स्सुजनपरिणुतासीम रामानुजार्ये -
 त्याख्याश्रद्धाधराणा मनवरत मनुध्यानसक्ता हि तेषाम्।
 कैङ्कर्याण्येव सर्वाण्यनिश मखिलदेशेषु कालेषु तद्वत्
 सर्वावस्थास्वपीह त्रिभिरपि करणैः संविधास्येऽविहाय ॥ 80 ॥

युष्मत्पादारविन्दादरपरिचरणानन्यवृत्तिष्वपेता
 सक्तेर्मेऽप्यद्य रङ्गाधिपपदकमले मच्छिरस्स्थास्नुभूषे।
 कृत्वा रामानुजार्य ! स्त्वघटनघटनाशक्त ! मा मन्वगृह्णाः
 सत्यामर्शे त्वदीयप्रविमलकरुणासन्निभोऽन्यो न भाति ॥ 81 ॥

विज्ञानालाभहेतो रुपचितदुरितात् कर्मणोऽत्युग्ररूपात्
 वीतार्थज्ञानवन्तं त्वधिभुवनतलं पर्यटन्तं वृथैव।
 कृत्वा चैकक्षणे मा मसमबहुविदं सद्यशा शंशस्यमानः
 पुण्यात्मा कीदृशोऽसौ जलद इव महोदाररामानुजार्यः ॥ 82 ॥

श्रीमन् ! रामानुजार्य ! प्रथितशुभगुणान् प्राप्य विख्यातधर्म -
 न्यासानुष्ठाननिष्ठाः परमपदजुष स्स्याम सन्तीति सन्तः।
 नेदृग्गोष्ठीं प्रविष्टोऽस्म्यपि तु तव पदाम्भोजलाभैकमुक्तिम्
 प्राप्स्याम्यम्भोद ! विद्या इयदिद मनुभावत्व मित्यात्मनिष्ठम् ॥ 83 ॥

श्रीमद्रामानुजार्य त्वह मवगतवा नद्य याथार्थ्यत स्तम्
 तत्पादासक्तपादूपरिचरणवशात् प्राक्तनाद्यै श्च मुक्तः।
 यावच्छक्यं तदीयप्रथितशुभगुणाम्भोधि मभ्यष्टवं च
 प्राप्तानां सत्फलानां गणयितरि मयि त्वन्त एषां च नास्ति ॥ 84 ॥

अध्येतव्यागमार्थं श्रुतिशिरसि विदीप्तो हरिस्सर्वशेषी
 रङ्गेन्द्रो हि त्यबुध्वा क्वचिदपि परिचर्यावता मङ्गनृणाम्।
 प्रोज्झत्यैवाऽविवेकं लसति परिचरा स्तस्य रामानुजो ये
 तेषां पादैर्विनात्मा मम विशति पदं नापरं किञ्चिदत्र ॥ 85 ॥

त्यागार्हान् निष्फलान्नव्यजहमपि नरानुत्तमान् बान्धवां स्तान्
 मत्वा नन्वन्वधावं पुनरपि न विधास्येऽथ रामानुजार्यम्।
 सच्छास्त्राभिज्ञवृन्दप्रणुत मिह हि यन्मानसानि स्मरन्ति
 सेव्यन्तेऽस्मादृशौ स्ते निरवधिमहिमानश्च नित्यं महान्तः ॥ 86 ॥

वाणीभिर्ज्ञानिनां वाप्यमतियुतनराणां सदाप्यात्मगानाम्
 स्तोत्रार्हाणां गुणानां स्तुति मुपचरिता माप रामानुजार्यः।
 इत्यावेद्या सकृद्यं प्रणुनुवु रतुलं सूरयो वेदलब्धम्
 ज्ञानं तेनोपदिष्टं य इह च नविदु स्तान् कलिर्हन्ति नान्यान् ॥ 87 ॥

संवृद्धोत्तमशालिभूपरिवृतश्रीपूर्वपूर्जन्मकृ -
 छास्त्राभ्यर्हितदिव्यवागनुभवानन्दान्तरङ्गो बली।
 श्रीरामानुजसिंहराग्निगमवागर्थेषु दुर्वादिनः
 व्याघ्रान् हन्तु मवातरत् यदवनौ तद्वर्णयाम्यादरात् ॥ 88 ॥

श्रीमन्नवर्ण्यतमशीलाभिराम ! मुनिरामानुजार्य ! यदि ते
 भाषेय भव्यगुणभावानुभूति मनुभावोनता ननु तदा।
 जोषं भवेय मधिकौन्नत्य मुल्लसति चैवेति चिन्तितमपि
 स्वान्तं न मे त्वनुव दुज्जीवतीह तव भावः क इत्युदितभीः ॥ 89 ॥

मा मात्मीयपदाश्रयं कलयितुं जातं च रामानुजम्
 जन्मावर्तिनिवर्तनोपकृतिनं त्वीदृग्विशालावनौ।
 न ध्यायन्ति न चास्य कीर्तिकविता गायन्ति नार्चन्ति वा
 भाग्यात् कीर्तयता मिहाङ्घ्रिषु सुमै रश्नन्ति तेऽज्ञा व्यथाः ॥ 90 ॥

आहुः पाशुपताः प्रमाण मवनौ शैवागमः केवलम्
 हीत्यज्ञानमतो जगत्परिवृतं प्रोत्सार्य रामानुजः।
 कारुण्यप्रभया बुबोध च पति इश्रीरङ्गराडात्मनाम्
 सर्वेषा मिति तत्त्वसारविषयं स्वामी महापुण्यवान् ॥ 91 ॥

सच्छास्त्राभ्यासिविद्वज्जनकृतकवितावर्ण्यकीर्ते ! मनीषिन्
 श्रीमन् ! रामानुजार्य ! व्रतमचर महं पुण्यदं नापि गुण्यम्।
 युष्मत्पादाश्रयार्थं वचनमशृणवं नैव नैच्छं कदाचित्
 सत्येवं मेऽक्षिचित्तं न्यविश इह मुदा ब्रूहि किं तन्निदानम् ॥ 92 ॥

मत्सामीप्य मुपेत्य चात्मकरुणातीक्ष्णासिना कोशत -
 स्त्वाकृष्टेन मदीयपापनिवहं रामानुज स्संयमी।
 निर्मूलं विददार वञ्चकजनान् स्वोक्ता अपार्था अपि
 श्रुत्यर्था इति वादिनो व्यजयत ख्यातोपकारी ननु ॥ 93 ॥

व्येना रामानुजार्यः प्रपदनतपस स्स्वाश्रितेभ्यः प्रदत्ते
 निष्ठा मैश्वर्यं मुर्व्या वितरति निजकारुण्य मुत्पत्तिभावम्।
 अव्यावर्त्य ददानान्यपि कलिदुरितान्युज्जिहास्यन् समूलम्
 मुक्तेर्दाता हि चित्ते तदनघसुगुणेभ्योऽन्य दिच्छामि नैव ॥ 94 ॥

अन्तर्याम्य खिलात्मनां स भगवान् सर्वेश आत्मेप्सितम्
 कुर्वाणश्च समुज्जिजीवयिषु रप्यात्मेव नेति स्वयम्।
 सर्वेभ्यः परमं पदं वितरितुं स्वामीह रामानुजः
 प्रादुर्भूय समस्तकारणचतुर्वेदान् ररक्षा नघान् ॥ 95 ॥

शश्वद्वर्धिष्णुदुःखोद्भवकृदघवशालब्धनिक्षेपविद्या -
 मुख्याङ्गादभ्रविस्रम्भणत इह च दुर्गन्धगेह स्स्वदेहः।
 यावन्नाशोन्मुख सस्यात् तदवधि धरत श्रैन्द्रियास्वादगृध्रोः
 नाथं मे रक्षितार इशरण मुपगता स्सन्ति रामानुजार्यम् ॥ 96 ॥

श्रीमान् रामानुजार्यं स्वचरणशरणा स्सन्त्यथो नो तदीया
 ये स्तुन्वन्त्यादरेणा नघसुगुणगणं तद्गतं चे त्यवेक्ष्य ।
 मा मद्यात्मानुकम्पाकलितनिजपदाराधकानां श्रितानाम्
 अन्योन्यायत्तपादाम्बुजयुगपरिचर्यैकनिष्ठं ह्यकार्षीत् ॥ 97 ॥

श्रीमान् रामानुजो न शरण मिति वदेमाथ नाके सुखाग्र्ये
 किं वा न्यस्ये दुताहो भयभरनिरये तापये द्वाथ ताभ्याम् ।
 अन्वारब्धे ह्यनादौ धृतविविधजनावेव संस्थापयेद्वा
 मार्गाद्वा त्याजयेन्नस्त्वित इति हृदय ! त्वं न शैथिल्य मेयाः ॥ 98 ॥

श्रीमद्रामानुजार्ये मुनिवर उदिते कल्पवृक्षे पृथिव्याम्
 तर्कैकालम्बवादाः क्षपणकनिवहा बौद्धपान्थाः पिशाचाः ।
 भौतेशा भूतनाथागमवचनचणा शून्यवादास्तथा ये
 प्राहुर्नीचा अपार्था ननुमतचतुराम्नायवाचां प्रणेशुः ॥ 99 ॥

हे रामानुज ! मन्मनोहरमनोभृङ्ग स्त्वदङ्गुल्योः
 चारुस्वादुगुणप्रसूनगरसं पीत्वोषितुं त्वां श्रितः ।
 कारुण्येन तमेव देहि तमृते नान्योऽनुभूतो रसः
 सत्येवं त्वपरं प्रदर्श्य विषयं मायावशं मा कृथाः ॥ 100 ॥

अज्ञानावहकर्मयुग्मनिगळाबद्धस्य धीभ्रंशतः
 भ्राम्यत्संसृतिसंभवस्य कृपया मे दुःखतो मोचक ।
 श्रीरामानुज ! पूततोक्ति रिति ते ध्यानाशया तस्थुषाम्
 अस्माकं विषये न चैव मुचितं त्वित्याहु रार्या ननु ॥ 101 ॥

स्वान्तं मे तव चिन्तयत् शुभगुणा नार्द्रिकृतं स्थेयसी
 वाणी त्वां समुपाह्वय त्यतिमुदा रामानुजेति प्रभो ! ।
 कुर्वातेऽञ्जलिबन्धनं दुरधिनः पाणी दिदृक्षु दृशौ
 वारिध्यावृतभूतले मयि तवौदार्यं प्रवृद्धं कथम् ॥ 102 ॥

प्राग् विष्णोर्धृतनारसिंहवपुष श्चात्युग्रकोपस्य यत्
 प्रोद्यत्खङ्गहिरण्यकर्बुरहदुद्धेतुर्यशोव्रीहयः ।
 संवृद्धा हृदि यस्य सोऽय मनघो रामानुजो नाशयन्
 पापं मामक माशु पाणिफलवत् सुज्ञान मन्वग्रहीत् ॥ 103 ॥

औदार्येऽतिविलक्षणाभ्रसदृश श्रीकृष्ण मन्तः करे
 श्रीरामानुज ! दर्शयन्नपि विना त्वत्कान् गुणान् भासुरान् ।
 सौन्दर्यप्रमुखान् न किञ्चिदपरं वीक्षे भवैनोवटे
 कारुण्याद्धि धरामि ते निपतितो प्युज्जिव्य तत्रात्र वा ॥ 104 ॥

रम्योर्म्यवितदुग्धवार्धिशयितु श्चाङ्गो रध स्तस्थुषाम्
 प्रीत्यान्तर्हृदये वसन्त ममलज्ञानाधिकं योगिनम् ।
 आम्रायज्ञनिषेव्यमाणचरणं रामानुजं प्रार्चताम्
 स्यादेवाप्लुतिमत्तघोषनटनस्थानं ममावासभूः ॥ 105 ॥

श्रीशस्यावासभूमिं परमपद -वृषाहार्य -मालोल शैलान्
 आहु स्सन्तः परेश स्सह निजनिलयै रागतो भाति चित्ते ।
 श्रीमद्रामानुजस्य स्वय मधिवसति ह्यद्य तादृक् स योगी
 नूनं सन्तुष्टचेता मम खलु हृदयं सर्वदा नन्दपूर्णः ॥ 106 ॥

पूर्णानन्द ! सुशील ! मामक मिदं विज्ञापनं वर्तते
 श्रीरामानुज ! कैकसामयमये काये जनित्वाप्यहम् ।
 स्थित्वान्तं विविधव्यथा अनुभवन् यातोऽपि मां सन्ततम्
 सर्वत्रापि कुरु त्वदीयपदसाद्भक्तं च तत्सेवकम् ॥ 107 ॥

हे हत् ! भक्ति स्समग्रा विलसति सततं यत्र हि व्याप्तकीर्तेः
 श्रीमद्रामानुजस्याद्भुतपदकमले भूषणेऽस्मच्छिरोर्हे ।
 कर्तुं वैसारशालिन्यतिशयविभवे शालिभूश्रीतरङ्गे
 लक्ष्मीं रङ्गेशरम्योरसि कृतवसतिं संश्रिता स्संस्तुम स्ताम् ॥ 108 ॥

श्रीमते रामानुजाय नमः
इति श्रीवेदान्तरामानुजमुनिकृपाहितवाग्विलासेन
विदुषा गोपालदासेन विरचिता
श्रीरामानुजनूत्रन्दादिविवरिणी
भावबोधिनीसमाख्या
चतूरूपा चतुराक्षरा
पूर्णतां ययौ
॥ श्रीरस्तु ॥

श्रीः

श्रीभगव्द्रामानुजनूत्रन्दादि
भावबोधिनीप्रकाशकस्य
सविनयविज्ञप्तिः

श्रीमद्रामानुजार्यानघगुणमहिता द्राविडोक्त्या सुगाधाः
चक्रे प्रीत्या जगौ च श्रितगुरुकरुणः श्रीतरङ्गामृतार्यः।
मोदायैता बुधानां हरिहरपुर गोपालसूरि स्सुरोक्त्या
श्लोकीकृत्याखिलाश्च व्यवृणुत सुखबोधाय भाषाद्वयेन ॥

कौण्डिन्यवंशतिलकस्य नृसिंहसूरेः
नप्ता बुधप्रवररङ्गधुरीणपौत्रः।
गोपालसूरि रिह कृष्णसुधीतनूजः
रामानुजीय इति सन्त इमं दयन्ताम् ॥

श्रीमद्वेदान्तरामानुजगुरुकरुणावेक्षणात्तात्मभाग्यः
श्रीमच्छ्रीवासयोगिप्रवरघनकृपालब्धवेदान्तभाग्यः।
श्रीमच्छ्रीरङ्गनाथप्रथितगुरुपुनर्वीक्षणात्मीयभाग्यः
गोपालोऽनुग्रहार्हो ननु गुरुचरणत्राणसेवैकलोलः ॥

यतीन्द्र गुणपीयूष रसास्वाद समादराः।
दासं सन्तोऽनुगृह्णन्तु प्रीयतां लक्ष्मणोमुनिः ॥

॥ इति श्रीरामानुजनूत्रन्दादि स्तोत्रं समाप्तम् ॥